





## मामाजी की जयंती पर विशेष व्याख्यान आज

भोपाल (नप्र)। पत्रकारिता में राष्ट्रीय स्तरों को मजबूती देने वाले पत्रकार, संपादक, लेखक एवं विचारक मामाजी

माणिकचन्द्र वाजपेयी जी की जयंती के अवसर पर संवाद चर्चा का आयोजन 7 अक्टूबर को शाम 6 बजे से शिवाजी नगर स्थित विश्व संवाद केंद्र में किया जाएगा। मामाजी की 105वीं जयंती के अवसर पर 'पत्रकारिता और अपेक्षाएं' वर्तमान परिप्रेक्ष्य' विषय पर साहित्य अकादमी के निदेशक विकास दवे एवं वरिष्ठ पत्रकार गिरीश उपाध्याय अपने विचार रखेंगे। कार्यक्रम की अध्यक्षता विश्व संवाद केंद्र मध्यप्रदेश के अध्यक्ष लाजपत आहूजा करेंगे। इस अवसर पर शहर के प्रबुद्धजन कार्यक्रम में उपस्थित रहेंगे।

## मुख्यमंत्री डॉ. यादव ने पद्मश्री अर्वाडी श्रीमती दुर्गाबाई से की भेंट



भोपाल (नप्र)। मुख्यमंत्री डॉ. मोहन यादव ने पद्मश्री अर्वाडी श्रीमती दुर्गाबाई के कोटरा सुल्तानाबाद स्थित निवास पहुंचकर उनसे भेंट की तथा कुशल क्षेम पूछी। मुख्यमंत्री डॉ. यादव ने पुष्प-गुच्छ भेंट कर श्रीमती दुर्गाबाई का अभिवादन किया। श्रीमती दुर्गाबाई ने मुख्यमंत्री डॉ. यादव का तिलक कर स्वागत किया। मुख्यमंत्री डॉ. यादव ने श्रीमती दुर्गाबाई से लोक कला विशेषकर गोंड चित्रकारी में हो रहे नवाचारों और प्रदेश में नई पीढ़ी के कलाकारों के प्रशिक्षण तथा प्रोत्साहन के संबंध में चर्चा भी की। उल्लेखनीय है कि श्रीमती दुर्गाबाई को चित्रकला के लिए वर्ष 2022 में पद्मश्री से सम्मानित किया गया था।

## बुधनी में अरुण यादव, विजयपुर में अशोक सिंह संभालेंगे मोर्चा

आईसीसी ने 2 सीटों पर उपचुनाव के लिए बनाई कर्मेटियां



भोपाल (नप्र)। मप्र में दो विधानसभा सीटों बुधनी और विजयपुर में उपचुनाव होना है। संभावना है कि महाराष्ट्र और झारखंड के साथ ही एमपी की इन दो सीटों पर उपचुनाव की तारीखों का ऐलान हो सकता है। इसके पहले कांग्रेस इन सीटों पर रणनीति बनाने में जुटी हुई है। अब ऑल इंडिया कांग्रेस कमेटी की ओर से मप्र के प्रदेश प्रभारी भंवर जितेन्द्र सिंह ने दोनों विधानसभाओं के लिए नेताओं की कमेटियां बनाई हैं। श्योपुर जिले की विजयपुर विधानसभा के लिए बनाई गई कमेटी में राज्यसभा सांसद अशोक सिंह को संयोजक बनाया गया है। पूर्व मंत्री व विधायक जयवर्धन सिंह, पूर्व मंत्री लाखन सिंह यादव और पूर्व विधायक नौट सिकरवार को इसमें सदस्य बनाया गया है।

## एक्ट्रेस मेधाशंकर और क्रिकेटर यश ठाकुर ने किए महाकाल दर्शन

भस्म आरती में हुए शामिल; '12वीं फेब' फेम मेधा शंकर बोली- यहां दर्शन एक अलग अनुभव



उज्जैन (नप्र)। बॉलीवुड फिल्म '12वीं फेब' फेम एक्ट्रेस मेधा शंकर और क्रिकेटर यश ठाकुर रविवार सुबह महाकालेश्वर मंदिर में भस्म आरती में शामिल हुए। दोनों ने नदी हॉल में बैठकर महाकाल का आशीर्वाद लिया। आरती के बाद अभिनेत्री मेधा शंकर ने कहा कि- भगवान महाकाल की भस्म आरती में पहली बार आई हूँ। भस्म आरती के दौरान अच्छा लगा एक अलग ही अनुभव रहा है। मेधा शंकर ने कई फिल्मों की हैं। साल 2023 में रिलीज हुई उनकी फिल्म 12वीं फेब चर्चा में रही है। एक्ट्रेस मेधा शंकर ने नंदी हॉल में बैठकर महाकाल की पूजा अर्चना की। क्रिकेटर यश ठाकुर ने कहा कि वे भी पहली बार भस्म आरती के दर्शन करने आए हैं। भगवान महाकाल से कामना की है कि जल्द ही भारतीय क्रिकेट टीम में शामिल होकर भारत के लिए खेलें। क्रिकेटर यश ठाकुर आईपीएल 2024 में पांच विकेट लेने वाले सातवें भारतीय अनकैचड बने थे। इसके पहले यश ठाकुर विजय हजारे ट्रॉफी, रणजी ट्रॉफी और सैयद मुस्ताक अली ट्रॉफी के लिए भी खेल चुके हैं।

# 16 साल से बंधक महिला का रेस्क्यू वजन 35 किलो रह गया, पति ने बताया मानसिक रोगी; पुलिस बोली-देर होती तो नहीं बचती

भोपाल (नप्र)। भोपाल के कोलीपुरा बरखेड़ी इलाके से पुलिस ने 16 साल से कैद एक विवाहित महिला को रेस्क्यू किया है। पुलिस को मामले में पीड़िता के पिता ने शनिवार शाम 4 बजे सूचना दी थी। महिला थाना पुलिस ने जहांगीरबाद पुलिस की मदद से कोली मोहल्ले के एक घर से बेहद गंभीर हालत में महिला को रेस्क्यू किया।

फिलहाल वह कुछ भी बोलने या बताने की स्थिति में नहीं है। पुलिस का कहना है कि हालत ठीक होने के बाद बयान लिए जाएंगे। उसके बाद पति समेत ससुराल पक्ष पर कार्रवाई की जाएगी। एडिशनल डीपी, जोन-1 रश्मि टुवे के मुताबिक अगर कुछ दिन और देर होती तो महिला की मौत हो जाती। उसका वजन भी महज 35 किलो रह गया है। मीडिया पीड़ित महिला के ससुराल पहुंचा। यहां बातचीत में पति और ससुर ने पीड़िता को मानसिक रोगी बताते हुए उसका इलाज चलने की बात कही है। हालांकि परिवार इलाज के पचे नहीं दिखा सका। पीड़िता के पति ने बंधक बनाकर रखने की बात से इनकार किया। उसने कहा- चार दिन पहले ही साले और रिश्ते की एक साली ने पत्नी से मुलाकात की थी। अगर बंधक बनाकर रखते तो उनसे मुलाकात क्यों करने देते। बता दें कि पूर्व मुख्यमंत्री बाबूलाल गौर



के पुराने घर के ठीक सामने स्थित गली में पीड़ित महिला का मकान है। अंदर जाने का रास्ता इतना संकरा है कि एक आदमी भी बमुश्किल निकल पाता है। अंधेरे घर में दूसरे फ्लोर पर स्थित कमरे में महिला को बंधक बनाकर रखा गया था। इस कमरे में दिन

में भी बगैर लाइट जलाए रोशन नहीं पहुंचती है। 2006 में हुई थी शादी, 2 साल बाद मिलना बंद कराया: दरअसल, महिला थाने में नरसिंहपुर के किशन लाल साहू ने आवेदन दिया था। किशन लाल के अनुसार उनकी बेटी रानू साहू का विवाह 2006

में भोपाल निवासी योगेंद्र साहू से हुआ था। साल 2008 के बाद से बेटी के ससुराल वालों ने उससे मिलने नहीं दिया। बेटी के बच्चों को भी उससे दूर भेज दिया गया। ससुराल पक्ष के प्रताड़ित करने के बाद से बेटी की हालत खराब होने की जानकारी पड़ोसियों से मिली। किशन लाल ने पुलिस से बेटी रानू को रेस्क्यू कर इलाज कराने और ससुराल पक्ष के खिलाफ कड़ी कार्रवाई करने का आग्रह किया। इसके बाद महिला थाना पुलिस ने लोकल थाने की मदद से रानू को रेस्क्यू किया।

भाई बोला- वीडियो पर बहन को देखा, तब आए: पीड़िता रानू साहू के छोटे भाई शिव कुमार साहू ने बताया कि बहन को ससुराल में बंधक बनाकर रखा गया था। दो दिन पहले बहन उससे मिलने गईं। हमें किसी ने सूचना दी थी की रानू को बंधक बनाकर रखा गया है। इसी सूचना के बाद बहन को भेजा था। उसने वीडियो बनाकर भेजा। तब बहन की हालत देखी और पुलिस को साथ लेकर गए। ससुराल से उसे मुक्त कराया।

उसकी हालत बेहद खराब है। वजन मात्र 35 किलो बचा है। उसके साथ अत्याचार किया जा रहा था। इस कारण उसकी हालत ऐसी हुई है। ससुराल वालों पर सख्त कार्रवाई होनी चाहिए।

## डामर कौलटी वाला नहीं, इसलिए सड़के खराब होती हैं

भोपाल निगम अध्यक्ष बोले- आईओ-बीपीसीएल से डामर खरीदेंगे तो ही बिल पास करेंगे, फैसला जल्द



भोपाल (नप्र)। भोपाल में जर्जर सड़कों के मुद्दे पर नगर निगम बड़ा फैसला ले सकता है। सड़कों को सुधारने या नई बनाने के लिए यदि कोई कॉन्ट्रैक्टर प्राइवेट कंपनी से डामर खरीदता है तो उसका बिल पास नहीं होगा। उन्हें ईडियन ऑयल और भारत पेट्रोलियम कॉर्पोरेशन से ही डामर खरीदना पड़ेगा। इस पर जल्द मुहर लगा सकती है। निगम अध्यक्ष किशन सूर्यवंशी ने बताया, हर बारिश के दौरान डामर की सड़कें अक्सर खराब हो जाती हैं, क्योंकि डामर अच्छी कौलटी का नहीं होता है। अच्छी गुणवत्ता का जब डामर इस्तेमाल किया जाएगा तो सड़कें भी अच्छी बनेगी और जनता के पैसे का सही सदुपयोग हो सकेगा।

भोपाल में निगम की 4 हजार किमी सड़कें: भोपाल में नगर निगम की कुल 4 हजार किमी सड़कें हैं। इनमें से 3 हजार किमी से ज्यादा सड़कें डामर की हैं। होंशंगाबाद रोड, एमपी नगर समेत कई बड़े इलाकों में ये सड़कें हैं। बारिश में सड़कें खराब हो जाती हैं। इस कारण लगातार चार महीने तक लाखों लोगों को परेशान होना पड़ता है। बारिश थमने के बाद इन सड़कों की मरम्मत निगम करवाएगा। अध्यक्ष सूर्यवंशी ने बताया, जो सड़कें गारंटी पीरियड की हैं, उन्हें टेकेदार से ठीक करवाएंगे। बाकी सड़कों की रिपेयरिंग भी शुरू करवा दी गई है।

निगम की 4 हजार किमी से ज्यादा सड़कें

चीफ इंजीनियर मस्कं ने बताया कि नगर निगम की सड़कों की तुलना में पीडब्ल्यूडी की सड़कें काफी कम हैं। निगम की 4 हजार किलोमीटर से ज्यादा लंबाई की सड़कें हैं।

पीडब्ल्यूडी भी सड़कें सुधरवा रहा: पीडब्ल्यूडी की कुल 268 सड़कें 573 किलोमीटर हैं। इनमें से अभी 400 किमी सड़कें परफॉर्मस गारंटी में हैं। बारिश थमने के दौरान विभाग ने सड़कों की मरम्मत शुरू करवा दी थी। अभी भी मरम्मत जारी है।

# क्रिकेट खेलते समय 15 साल के लड़के की मौत आगर-मालवा में दोस्तों के साथ खेलते समय बिगड़ी तबीयत, कार्डियक अरेस्ट की आशंका

आगर मालवा (नप्र)। आगर मालवा जिले के सुसनेर में रविवार को सुबह करीब 10 बजे क्रिकेट मैच खेलने के दौरान एक 15 वर्षीय लड़के की मौत हो गई। वह अपने दोस्तों के साथ स्कूल के पास क्रिकेट खेल रहा था। इस दौरान उसकी अचानक तबीयत बिगड़ गई। उसे गंभीर अवस्था में उसके साथ खेल रहे बच्चे सुसनेर के सिविल हॉस्पिटल लेकर गए। जहां उसे डॉक्टरों ने मृत घोषित कर दिया। थाना प्रभारी केसर राजपूत ने बताया कि माखन पिता बनेसिंह निवासी धतुरिया सुसनेर अपने दोस्तों के साथ हायर सेकेंडरी स्कूल के पास क्रिकेट खेल रहा था। खेलने के दौरान अचानक उसकी तबीयत बिगड़ गई। वह खेलते-खेलते अचानक जमीन पर लेट गया। गंभीर अवस्था में साथ खेल रहे बच्चे सुसनेर के सिविल हॉस्पिटल ले कर गए। जहां डॉक्टरों ने मृत घोषित कर दिया। डॉक्टरों का कहना है कि बच्चों की मौत



माखन, मृतक

ग्राउंड पर ही हो गई थी। थाना प्रभारी केसर राजपूत ने बताया कि सुसनेर के सिविल हॉस्पिटल में डॉक्टरों के पैरल ने परिजनों के कहने पर बालक का पोस्टमार्टम किया। जिसके बाद शव परिजनों को सौंपा गया है। फिलहाल, सुसनेर पुलिस ने मर्ग कायम कर विवेचना शुरू की है। पीएम रिपोर्ट आने के बाद ही मौत की वजह का पता चल पाएगा।

### कार्डियक अरेस्ट की आशंका

मृतक माखन का पोस्टमार्टम करने वाले पैरल में शामिल डॉक्टर अखिलेश बागी का कहना है कि कार्डियक अरेस्ट की वजह से मौत होना लग रहा है। हेड इंज्यूरी नहीं दिखाई दी है और न शरीर पर अन्य चोट के निशान दिखाई दिए हैं। विस्सा जांच के लिए दे दिया है।

## डंपर ने युवक को कुचला, मौत आरोपी चालाक की गिरफ्तारी की मांग को लेकर थाना घेरा, हाईवे पर प्रदर्शन

आरोपी चालाक की गिरफ्तारी की मांग को लेकर थाना घेरा, हाईवे पर प्रदर्शन

भोपाल (नप्र)। भोपाल के अयोध्या नगर थाने के नजदीक शनिवार रात को एक डंपर ने एकटवा सवार दो युवकों को जोरदार टक्कर मार दी। रविवार सुबह बाँड़ी का पीएम कराने के बाद शव परिजनों को सौंप दिया गया। दोपहर को परिजनों ने बाँड़ी को अयोध्या चौगाहे पर रख कर आरोपी चालक की गिरफ्तारी की मांग को लेकर प्रदर्शन किया। परिजनों ने उचित मुआवजा देने की भी मांग की है। परिजनों का आरोप है कि आरोपी चालक को पकड़ने के बाद छोड़ दिया गया है। जानकारी के अनुसार आकाश पुत्र कैलाश गुजराती (18) एच सेक्टर अयोध्या नगर अपने दोस्त के साथ रात करीब 11 बजे एकटवा से घर जा रहा था। आकाश एक वाणिज्य सेंटर पर काम करता था। अयोध्या थाने के नजदीक एकटवा को मिट्टी से भरे डंपर ने जोरदार टक्कर मार दी। इससे पीछे बैठे आकाश की मौत हो गई। मृतक इकलौता बेटा था। मृतक के पिता कैलाश ने बताया कि हादसे के बाद पास में मौजूद डायल 100 ने पीछा कर आरोपी चालक को पकड़ लिया था। इसके बाद उसे छोड़ दिया गया। आरोपी को तत्काल गिरफ्तार किया जाना चाहिए।



आकाश, मृतक

रहवासियों ने बताया कि हादसे के बाद घायल नीतेश को पुलिस वाहन से अस्पताल तक नहीं पहुंचाया गया था। बाद में उसे अस्पताल पहुंचाया। आरोपी चालक को मौके से ही पकड़ लिया था, इसके बाद भी चालक को छोड़ दिया।

घटना के सूचना मिलने पर कांग्रेस नेता रविंद्र साहू झूमरवाला भी मौके पर पहुंचे। अयोध्यानगर एसीपी और टीआई से बात कर डंपर मालिक एवं ड्राइवर पर एफआईआर कर गिरफ्तारी की मांग की।

मामा ने बोला पुलिस ने दिया क्रिया करम का पैसा: रविवार को

प्रदर्शन के दौरान पुलिस समझाव देते पहुंची थी। मृतक के मामा संजय ने बताया कि क्रिया-कर्म के लिए 25 हजार रुपए मिले हैं। हम उचित मुआवजा दिलाने और आरोपी को जल्द पकड़ने की मांग कर रहे हैं।

थाना प्रभारी बोले आरोपी चालक को हिरासत में लिया: अयोध्या नगर थाना प्रभारी महेश लिहारे ने बताया कि आरोपी चालक को हिरासत में ले लिया है। डंपर को भी जब्त कर थाने में खड़ा कर लिया गया है। आरोपी पर कार्रवाई की जा रही है।

## पॉलीटेक्निक इलाके में हादसे में महिला की मौत

एक गंभीर घायल, सड़क पार करते समय हुआ हादसा

भोपाल (नप्र)। भोपाल में सड़क हादसे में एक महिला रजिया (42) की मौत हो गई। वहीं एक महिला शाजिया (38) घायल है। घटना पॉलीटेक्निक चौगाहे पर स्थित हिंदी भवन की है। दोनों महिलाओं को सड़क पार करने के दौरान कार ने टक्कर मार दी। पुलिस ने कार जब्त कर ली है। वहीं ड्राइवर अभी फरार बताया जा रहा है। मौके पर मौजूद लोगों ने दोनों को अस्पताल पहुंचाया। जानकारी के अनुसार शाजिया पीर गेट स्थित चिरायु अस्पताल में भर्ती है, शाजिया की हालत गंभीर बताई जा रही है। वहीं रजिया की हमीदिया अस्पताल में इलाज के दौरान मौत हो गई। श्यामला हिल्स पुलिस के अनुसार घटना शाम 6:45 की है, जब दोनों महिलाएं सड़क पार कर रही थीं। यह दोनों बहनें एशबाग इलाके में रहती हैं, दोनों गृहिणी हैं। पुलिस का कहना है कि यह दोनों महिलाएं कहां जा रहीं थीं इस बारे में कुछ भी नहीं कहा जा सकता है, घटना की जानकारी जुटाई जा रही है।









